

इब्री लोकांस पत्र

काळ : इ.स. ६४ ते ६९

पत्र लिहिण्याची मुख्य कारणे

हे पत्र प्रामुख्याने यहूदी (इब्री) ख्रिस्ती लोकांसाठी लिहिले गेले होते, जे मोठ्या संकटात होते. त्याची कारणे खालीलप्रमाणे आहेत:

A. यहूदी धर्माकडे परत जाण्यापासून रोखण्यासाठी

अनेक इब्री ख्रिस्ती लोक छळामुळे आणि त्रासामुळे ख्रिस्ती विश्वास सोडून पुन्हा जुन्या यहूदी धर्मातील कर्मकांडांकडे (यज्ञ, नियमशास्त्र) वळण्याचा विचार करत होते. त्यांना या धोक्यापासून वाचवण्यासाठी हे पत्र लिहिले गेले.

- "तर मग आकाशातून पार गेलेला देवाचा पुत्र येशू हा थोर प्रमुख याजक आपल्याला आहे, म्हणून आपण जो पत्कर केलेला आहे तो दृढ धरून राहू.." (इब्री ४:१४)

B. ख्रिस्ताचे श्रेष्ठत्व सिद्ध करण्यासाठी

लेखकाला हे पटवून द्यायचे होते की, जुन्या करारातील सर्व गोष्टी (देवदूत, मोशे, अहारोन, यज्ञ) केवळ 'सावली' होत्या, तर ख्रिस्त हा 'सत्य' आहे. ख्रिस्त हा सर्वापेक्षा श्रेष्ठ आहे.

- "ज्या मानाने त्याला वारशाने देवदूतांपेक्षा श्रेष्ठ नाव मिळाले आहे त्या मानाने तो त्यांच्यापेक्षा अधिक श्रेष्ठ आहे." (इब्री १:४)

C. ख्रिस्ताच्या महायाजक पदाचे महत्त्व सांगण्यासाठी

यहूदी लोकांसाठी 'याजक' आणि 'यज्ञ' महत्त्वाचे होते. लेखकाने स्पष्ट केले की, येशू ख्रिस्त हा मल्कीसेदेकच्या क्रमाचा सार्वकालिक महायाजक आहे, ज्याने स्वतःचेच रक्त अर्पून कायमची मुक्ती मिळवून दिली आहे.

- "ख्रिस्त हा पुढे होणाऱ्या चांगल्या गोष्टींसंबंधी प्रमुख याजक होऊन आला व जो हातांनी केलेला नाही, म्हणजे ह्या सृष्टीतला नाही अशा अधिक श्रेष्ठ व पूर्ण मंडपातून, आणि बकरे व वासरे

ह्यांचे नव्हे, तर स्वतःचे रक्त अर्पण करून एकदाच परमपवित्रस्थानात गेला, आणि त्याने सार्वकालिक मुक्ती मिळवली." (इब्री ९:११,१२)

D. विश्वासात धीर धरण्यासाठी प्रोत्साहन

वाचकांना कठीण काळात मागे न हटता शेवटपर्यंत विश्वासात टिकून राहण्यासाठी प्रोत्साहन देणे हा या पत्राचा उद्देश होता.

- वचन: "तर मग आपण एवढ्या मोठ्या साक्षीरूपी मेघाने वेढलेले आहोत म्हणून आपणही सर्व भार व सहज गुंतवणारे पाप टाकून, आपल्याला नेमून दिलेल्या धावेवरून धीराने धावावे." (इब्री १२:१)

इब्री लोकांस पत्राचा सखोल अभ्यास

ख्रिस्ताचे श्रेष्ठत्व आणि विश्वासाचा विजय

देवाचे अंतिम प्रकटीकरण

इब्री लोकांस पत्र हे नवीन करारातील एक अद्वितीय शास्त्र आहे. याचे मुख्य उद्दिष्ट हे आहे की, संकटात सापडलेल्या विश्वासूंना हे पटवून देणे की येशू ख्रिस्त हा जुन्या करारातील सर्व विधी, देवदूत आणि संदेष्ट्यांपेक्षा श्रेष्ठ आहे.

१. ख्रिस्त: देवाचे परिपूर्ण प्रतिरूप (अध्याय १)

"हा त्याच्या गौरवाचे तेज व त्याच्या तत्त्वाचे प्रतिरूप असून आपल्या सामर्थ्याच्या शब्दाने विश्वाधार आहे, आणि [स्वतः आमच्या] पापांची शुद्धी केल्यावर तो उध्वलोकी राजवैभवाच्या 'उजवीकडे बसला.'" (इब्री १:३)

- पुत्राद्वारे प्रकटीकरण: प्राचीन काळी देव संदेष्ट्यांद्वारे अंशाअंशाने बोलला, पण आता तो आपल्या पुत्राद्वारे बोलला आहे. येशू केवळ देवाचा प्रतिनिधी नाही, तर तो विश्वाचा वारस आणि निर्माणकर्ता आहे.
- देवदूतांपेक्षा श्रेष्ठत्व: देवदूतांना देव "परिचारक आत्मे" म्हणतो, पण पुत्राला तो "देव" म्हणून संबोधतो. देवदूत पुत्राची उपासना करतात. याचे कारण असे की पुत्राचे राजासन युगानुयुगाचे असून तो कधीही न बदलणारा देव आहे.

- देव आपल्याला येशूच्या द्वारे हे सांगत आहे की, आता आपल्याला इतर कोणत्याही मध्यस्थाची गरज नाही. येशू स्वतः पापांची शुद्धी करून देवाच्या उजवीकडे बसला आहे.

२. तारणाचे गांभीर्य आणि येशूचे दुःखसहन (अध्याय २)

"तर आपण एवढ्या मोठ्या तारणाकडे दुर्लक्ष केल्यास आपला कसा निभाव लागेल? ते सांगण्याचा आरंभ प्रभूकडून झाला असून, ते ऐकणाऱ्यांनी त्याविषयी आपल्याला प्रमाण पटवले?" (इब्री २:३)

- सावधगिरीचा इशारा: आपण ऐकलेल्या सत्यापासून आपण कधीही वाहवत जाऊ नये. जर जुन्या करारातील देवदूतांनी दिलेले शब्द मोडल्यास शिक्षा होत होती, तर प्रत्यक्ष पुत्राने दिलेल्या तारणाकडे दुर्लक्ष केल्यास किती मोठी शिक्षा होईल ?
- जुन्या करारात (विशेषतः सीनाय पर्वतावर) नियमशास्त्र देताना देवदूत मध्यस्थ म्हणून उपस्थित होते, अशी यहूदी लोकांची श्रद्धा होती (प्रेषितांची कृत्ये ७:५२,५३ आणि गलतीकरास पत्र ३:१९ पाहा). लेखकाला येथे असे म्हणायचे आहे की, जुना करार जो देवदूतांच्या मध्यस्थीने आला, तो इतका पवित्र आणि "अढळ" होता की तो मोडणाऱ्याला क्षमा नव्हती.

ज्याचा पाठलाग तुमच्या पूर्वजांनी केला नाही असा संदेशांमध्ये कोणी झाला का? ज्यांनी त्या नीतिमान पुरुषाच्या आगमनाविषयी पूर्वी सांगितले त्यांना त्यांनी जिवे मारले; आणि आता त्याला धरून देणारे व जिवे मारणारे तुम्ही निघाला आहात. अशा तुम्हांला देवदूतांच्या योगे योजलेले नियमशास्त्र प्राप्त झाले होते; पण तुम्ही ते पाळले नाही." प्रेषितांची कृत्ये ७:५२,५३

तर मग नियमशास्त्र कशासाठी? ज्या संतानाला वचन दिले ते येईपर्यंत नियमशास्त्र हे उल्लंघनांमुळे लावून देण्यात आले; ते मध्यस्थाच्या हस्ते देवदूतांच्या द्वारे नेमून देण्यात आले. गलतीकरास पत्र ३:१९

- येशू मनुष्य का झाला ? येशूने रक्तमांसाचा स्वीकार केला जेणेकरून तो आपल्यासाठी मृत्यूचा अनुभव घेऊ शकेल.
- सैतानाचा पराभव: येशूने मरणाद्वारे मरणावर सत्ता गाजवणाऱ्या सैतानाला शून्यवत केले. त्याने आपल्याला मृत्यूच्या भयापासून मुक्त केले.
- तो सर्व प्रकारे आपल्यासारखा झाला, जेणेकरून तो एक दयाळू आणि विश्वसनीय 'प्रमुख याजक' बनून आपल्या पापांचे प्रायश्चित्त करू शकेल.

३. मोशेपेक्षा श्रेष्ठ आणि अविश्वासाचा धोका (अध्याय ३-४)

"जे पुढे विदित होणार होते त्याविषयीच्या साक्षीसाठी 'त्याच्या संबंध घरात मोशे सेवक ह्या नात्याने विश्वासू होता. ख्रिस्त तर 'देवाच्या घरावर' नेमलेला पुत्र ह्या नात्याने विश्वासू होता, आणि आपण आपला भरवसा व आपल्या आशेचा अभिमान शेवटपर्यंत दृढ राखल्यास त्याचे ते घर आहोत." (इब्री ३:५-६)

- सेवक आणि पुत्र: मोशे देवाच्या घरातील एक भाग होता, पण ख्रिस्त हा त्या घराचा मालक आणि निर्माणकर्ता आहे.
- हृदय कठीण करू नका: इस्राएल लोकांनी रानात जसा अविश्वास दाखवला, तसा आपण दाखवू नये. 'आज' जर तुम्ही त्याची वाणी ऐकता, तर मने कठीण करू नका.
- देवाचा विसावा: ज्याप्रमाणे इस्राएल लोक अविश्वासामुळे कनान देशात (विसाव्यात) शिरू शकले नाहीत, तशीच भीती आपल्यासाठीही आहे. देवाच्या लोकांसाठी अजूनही एक आध्यात्मिक विसावा बाकी आहे.
- देवाचे वचन मानवाच्या अंतःकरणाचे दोन भाग करते. ते मनातील विचार आणि हेतू पारखते. देवापासून काहीही लपलेले नाही.

४. मलकीसदेकाच्या संप्रदायाप्रमाणे याजक (अध्याय ५-७)

"त्याप्रमाणेच दुसऱ्या ठिकाणीही तो म्हणतो, "मलकीसदेकाच्या संप्रदायाप्रमाणे तू युगानुयुग याजक आहेस." (इब्री ५:६)

- याजकपणाची पात्रता: येशूने स्वतःहून हा मान घेतला नाही, तर पित्याने त्याला पाचारण केले. त्याने आपल्या पृथ्वीवरील दिवसांत मोठ्या आक्रोशने आणि अश्रु ढाळून प्रार्थना केली आणि तो आज्ञाधारकपणा शिकला.
- मलकीसदेकचे गूढ: हा शांतीचा आणि नीतिमत्त्वाचा राजा होता. त्याचे कूळ किंवा अंत कोणाला माहीत नाही. येशू लेवीच्या वंशातील नसून मलकीसदेकच्या क्रमाचा आहे, जो अक्षय जीवनाच्या सामर्थ्याने याजक झाला आहे.
- सर्वदा जिवंत: जुने याजक मरत असत, म्हणून ते बदलले जात. पण येशू सर्वदा जिवंत असल्यामुळे त्याचे याजकपण अढळ आहे. तो आपल्यासाठी सतत मध्यस्थी करत आहे.
- आणि शालेमाचा राजा मलकीसदेक भाकर व द्राक्षारस घेऊन त्याला सामोरा आला; हा परात्पर देवाचा याजक होता. त्याने त्याला असा आशीर्वाद दिला : "आकाशाचा व पृथ्वीचा स्वामी जो परात्पर देव तो अब्रामाला आशीर्वाद देवो; उत्पत्ती १४:१८,१९

५. नवा आणि श्रेष्ठ करार (अध्याय ८-९)

"कारण परमेश्वर म्हणतो, त्या दिवसांनंतर इस्राएलाच्या घराण्याशी जो करार मी करीन तो हा : मी आपले नियम त्यांच्या मनात घालीन, आणि ते त्यांच्या हृदयपटांवर लिहीन, आणि मी त्यांना देव असा होईन, आणि ते मला माझे लोक असे होतील." (इब्री ८:१०)

- जुना विरुद्ध नवा: जुना करार केवळ बाहेरच्या विधींवर आधारित होता, पण नवा करार हृदयाच्या परिवर्तनावर आधारित आहे. देव आता आपली पापे पुन्हा कधीही आठवणार नाही.
- यज्ञाची पूर्णता: बैलांचे किंवा बकऱ्यांचे रक्त मानवाचा सदसद्विवेक शुद्ध करू शकत नाही. पण ख्रिस्ताने स्वतःचे निष्कलंक रक्त अर्पण करून एकदाच कायमची मुक्ती मिळवून दिली आहे.
- पवित्रस्थान: येशू हातांनी बांधलेल्या मंदिरात नाही, तर प्रत्यक्ष स्वर्गात देवाच्या उपस्थितीत आपल्यासाठी गेला आहे.

६. विश्वासाची व्याख्या आणि वीरांची उदाहरणे (अध्याय १०-११)

" विश्वास हा आशा धरलेल्या गोष्टींविषयीचा भरवसा आणि न दिसणाऱ्या गोष्टींबद्दलची खातरी आहे." (इब्री ११:१)

- धैर्याने जवळ जा: येशूच्या रक्तामुळे आपल्याला देवाच्या उपस्थितीत जाण्याचा नवीन आणि जिवंत मार्ग मिळाला आहे. आपण एकत्र मिळणे सोडू नये आणि एकमेकांना प्रीतीसाठी उत्तेजन द्यावे.
- विश्वासाचे वीर: अध्याय ११ मध्ये हाबेल, नोहा, अब्राहाम, सारा आणि मोशे यांची उदाहरणे दिली आहेत. त्यांनी पृथ्वीवर स्वतःला 'परके' मानले, कारण त्यांची दृष्टी स्वर्गीय नगरावर होती.
- विश्वासाचा विजय: विश्वासाने त्यांनी सिंहांची तोंडे बंद केली, अग्नीचे सामर्थ्य शमवले आणि पराक्रम गाजवले.

७. शिस्त आणि धावण्याची शर्यत (अध्याय १२)

"आपण आपल्या विश्वासाचा उत्पादक व पूर्ण करणारा येशू ह्याच्याकडे पाहत असावे; जो आनंद त्याच्यापुढे होता त्याकरता त्याने लज्जा तुच्छ मानून वधस्तंभ सहन केला, आणि तो देवाच्या राजासनाच्या उजवीकडे बसला आहे." (इब्री १२:२)

- आपल्याभोवती साक्षीदारांचा मोठा मेघ आहे. आपण आपला अडथळा आणणारी पापे टाकून देऊन येशूकडे पाहत धावले पाहिजे.
- पित्याची शिक्षा: देव आपल्याला शिक्षा करतो कारण तो आपल्यावर प्रीती करतो. शिस्त त्या वेळी कडू वाटते, पण नंतर ती "नीतिमत्त्वाचे शांतीफळ" देते.

- न हलणारे राज्य: आपण अशा राज्याचे वारस आहोत जे कधीही हलणार नाही. म्हणून आपण उपकार मानून देवाची सेवा भक्तीने व भयाने करावी.

ख्रिस्ती जीवनाचा व्यावहारिक बोध (अध्याय १३)

- बंधुप्रेम: एकमेकांवर प्रीती करा आणि पाहुण्यांचे स्वागत (आतिथ्य) करा.
- शुद्धता: विवाह सन्माननीय असावा आणि स्वभाव द्रव्यलोभावाचून असावा.
- अढळ येशू: येशू ख्रिस्त काल, आज आणि युगायुग तोच आहे. त्याच्या शिकवणीपासून दूर जाऊ नका.
- स्तुतीचा यज्ञ: आपण आपल्या ओठांचे फळ, म्हणजेच देवाची स्तुती नित्य अर्पण करावी आणि गरजूंना दान करण्यास विसरू नये.
- आत्राधारकपणा: जे तुमचे आध्यात्मिक नेते आहेत, त्यांच्या आज्ञेत राहा, कारण ते तुमच्या जिवांची राखण करतात.

देव आपल्याला कसे तयार करत आहे?

१. पावित्र्यासाठी: देव आपल्याला त्याच्या पवित्रतेचे वाटेकरी करण्यासाठी संकटांतून शिस्त लावतो.
 २. मध्यस्थीसाठी: येशू स्वर्गात आपल्यासाठी सतत प्रार्थना करत आहे, जेणेकरून आपला विश्वास डळमळीत होऊ नये.
 ३. सेवेसाठी: तो आपल्याला प्रत्येक चांगल्या कामात सिद्ध करत आहे (इब्री १३:२१).
- आपण काय करावे? आपण आपली मने कठीण करू नयेत, ख्रिस्ताच्या श्रेष्ठत्वावर विश्वास ठेवावा आणि या जगातील स्थायिक नगराची आशा न धरता, पुढे येणाऱ्या स्वर्गीय नगराची वाट पाहत धैर्याने धावावे.